


پنجاب میں برائلر فارمز کو لوٹنے کا انوکھا ڈیجیٹل طریقہ



پنجاب بھر میں برائلر مرغیوں کے فارمز کو مزدا ڈرائیوروں کے ایک گینگ نے لوٹنے کا ایسا انوکھا انداز اپنا رکھا ہے کہ فارمز اور پولیس سر پیٹ کر رہ جاتی ہے اور انہیں گرفتار کرنے کی بجائے صلح صفائی کرا کے جان چھڑوا دی جاتی ہے۔ لاہور کی شیرانوالہ منڈی اور سرگودھا کے بعض مزدا ڈرائیور پولٹری فارمز سے جب برائلر مرغیاں مزدا گاڑی میں لاد کر اسکا وزن کرتے ہیں تو ان کا گروہ انتہائی ٹیکنیکل طریقے سے وزن کم تولنے میں کامیاب ہوجاتا ہے جس سے منوں کے حساب سے انہیں فائدہ ہوجاتا ہے مگر فارمز لٹ جاتا ہے۔



پنجاب برائلر فارمرز ایسوسی ایشن کے سیکرٹری اطلاعات میاں مدثر ذوالفقار بھٹی نے اس حوالے سے بتایا ہے کہ انہوں نے خود اپنے فارم پر فراڈ کرنے والے مزدا گروہ کو پکڑا ہے۔ انہوں نے بتایا کہ بعض مزدا والے اپنی گاڑی میں کوئی ڈیوائس لگا دیتے ہیں جس سے وزن کرنے والا کنڈا جام ہو جاتا ہے۔ اس موقع پر چھ افراد پر مشتمل گروہ میں سے دو لوگ کیش جمع کرواتے ہوئے شور مچانا شروع کر دیتے اور مالکان و عملہ کی توجہ بانٹنے کے لئے بار بار پانی مانگتے اور ہمیشہ 3 لاکھ جمع کرواتے ہیں۔ انہوں نے بتایا کہ مزدا گینگ اپنے لوگوں کو برائلر فارمز پر پھیلا دیتے ہیں جو حالات کا جائزہ لیکر مرغیاں لوڈ بھی کراتے ہیں اور جب مزدا گاڑی لوڈ لیکر کنڈے پر آتی ہے تو گروہ کا ایک آدمی وزن والے کنڈے کے سامنے کھڑا ہو کر ڈرائیور کو اشارہ کرتا ہے تو ڈرائیور انتہائی مہارت سے گاڑی کے اگلے 2 ٹائر اس انداز میں کنڈے پر چڑھا کر رک جاتا ہے اور عین وقت پر فون سننے کا بہانا کرتا ہے جس پر کنڈے کے سامنے کھڑا ان کا ہی آدمی جان بوجھ کر ڈرائیور کو گالیاں نکالتا ہے کہ پہلے ہی دیر ہو رہی ہے جلدی کرو۔ اس دوران ڈرائیور گاڑی کے اندر لگی ڈیوائس کا بٹن دبا دیتا ہے جس سے اگلے وہیلز کا وزن زیرو ہو جاتا ہے جو 1 ہزار کلو کے قریب ہوتا ہے۔ ایسے میں یہ لوگ 3 ہزار کلو کے پیسوں میں 4 ہزار کلو وزن لے جاتے ہیں۔

میاں مدثر ذوالفقار بھٹی کا کہنا ہے کہ مزدا گینگ والے گاڑی کو جب کنڈے پر کھڑا کرتے ہیں تو ڈیوائس کے علاوہ بھی وہ ایسا طریقہ اپناتے ہیں جس سے چارسومن مرغی کا وزن تین سو یا دوسو من رہ جاتا ہے۔ انہوں نے بتایا کہ ایک مدت سے یہ لوگ وارداتیں کر رہے تھے جس پر ہم نے جب تحقیق کی تو مزدا گروہ کی ٹیکنیک سامنے آگئی اور ہم نے پنجاب بھر کے برائلر فارمرز کو باخبر کر دیا ہے کہ وہ برائلر مرغی کا وزن کراتے ہوئے چوکنے رہا کریں۔ انہوں نے بتایا کہ پولیس نے کئی ایسے لوگوں کو پکڑا ہے لیکن بعد میں انکی صلح صفائی کرادی گئی جس سے وارداتیوں کا حوصلہ بھی بڑا لہذا اب ہر فارمر کو خود اس بھاری نقصان سے بچنے کی کوشش کرنی ہوگی۔